

கொள்கை விளக்கக் குறிப்பு 2007-08

சிறு தொழில் துறை

பொருளாதாரத்தில் முக்கிய பிரிவாகவும், வேலை வாய்ப்பினை அளிப்பதிலும், உற்பத்தியை பெருக்குவதிலும், பங்கு வகிக்கும் உயிரோட்டம் உள்ள இன்றியமையாத பிரிவாக, நுண் மற்றும் சிறுதொழில் நிறுவனங்கள் உள்ளன. நுண் மற்றும் சிறுதொழில் நிறுவனங்கள் தொழில் முனைவோர்களின் திறமையை மேம்படுத்தும் நாற்றங்கால்களாக விளங்குகிறது. மொத்த உற்பத்தி நிறுவனங்களில் நுண் மற்றும் சிறுதொழில் நிறுவனங்களின் பங்கு 95 விழுக்காடு என்ற அளவில் 40 விழுக்காடு உற்பத்தி செய்யும் பிரிவாகவும், 35 விழுக்காடு ஏற்றுமதி செய்யும் பிரிவாகவும் அமைந்துள்ளது. 31.3.2007 அன்றைய நிலவரப்படி, 5.30 இலட்சம் நுண் மற்றும் சிறுதொழில் நிறுவனங்கள் பதிவு செய்யப்பட்டுள்ளன. இந்நிறுவனங்களின் மொத்த முதலீட்டுத் தொகை ரூ.16608 கோடிக்கும் அதிகமாகும். இவற்றின் மூலம் 36.65 இலட்சத்திற்கும் மேற்பட்ட நபர்களுக்கு வேலை வாய்ப்பு அளிக்கப்பட்டு வருகிறது.

2. தமிழ்நாட்டில் நுண் மற்றும் சிறுதொழில் நிறுவனங்களின் வளர்ச்சிக்கு தொழில் வணிக இயக்ககம் முகமையாக விளங்குகிறது. இவ்வியக்ககம் தொழில் வளர்ச்சி, தொழில் நுட்ப மேம்பாடு மற்றும் தரக்கட்டுப்பாடு, ஆகியவற்றை மையமாக கொண்டு முனைப்புடன் எண்ணற்ற திட்டங்களைச் செயல்படுத்தி வருகிறது.

3. மத்திய அரசு நுண், சிறு மற்றும் நடுத்தர தொழில் நிறுவன மேம்பாட்டுச் சட்டம் 2006ஐ, 2.10.2006இல் நடைமுறைப்படுத்தும் நாளாக அறிவித்துள்ளது. இச்சட்டம் முன்பிருந்த சிறுதொழில் நிறுவனங்களுக்கான வகைப்பாட்டை மாற்றி அமைத்து 'தொழிலகம்' என்ற வகைப்பாட்டிற்கு பதிலாக 'நிறுவனம்' என்று மாற்றியமைத்துள்ளது. தொழில் நிறுவனங்களின், இயந்திரங்களின் மீதான முதலீட்டின் அடிப்படையில் முன்பிருந்த மற்றும் தற்போதைய வகைப்பாடு கீழே தரப்பட்டுள்ளன.

முந்தைய வகைப்பாடு			தற்போதைய வகைப்பாடு	
	உற்பத்தி அலகு	சிறு தொழில் சேவை மற்றும் வியாபார நிறுவனங்கள்	உற்பத்தி	சேவை
குறுந் தொழில்	ரூ.25 இலட்சம் வரை	ரூ.10 இலட்சம் வரை	ரூ.25 இலட்சம் வரை (தற்போது குறுந்தொழில் என்பதற்கு பதிலாக நுண் என்று அழைக்கப்படுகிறது)	ரூ.10 இலட்சம் வரை
சிறு தொழில்	ரூ.1 கோடி வரை (140 கோடி வரை) (சேவைக்கான இல்லை)	ரூ.5 கோடி வரை	ரூ.25 இலட்சத்திலிருந்து ரூ.5 கோடி வரை	ரூ.10 இலட்சத்தில் இருந்து ரூ.2 கோடி வரை
நடுத்தர தொழில்	வகைப்பாடு இல்லை		ரூ.5 கோடியில் இருந்து ரூ.10 கோடி வரை	ரூ.2 கோடியில் இருந்து ரூ.5 கோடி வரை

2. தொழில் முனைவோர் நிறுவன ஒப்பந்தங்கள் பதிவு செய்தல்

தொழில் முனைவோர்கள் தங்கள் நிறுவனங்களை பதிவு செய்வதில் முன்பிருந்த நடைமுறைகள் மாற்றி அமைக்கப்பட்டுள்ளது. நுண் அல்லது சிறுதொழில் நிறுவனம் துவங்க விரும்பும் எவரும், தானாகவே தொழில்முனைவோர் நிறுவன ஒப்பந்தத்தினை குறிப்பிட்ட படிவத்தில் பதிவு செய்து அந்தந்த மாவட்டங்களில் உள்ள மாவட்ட தொழில் மைய பொது மேலாளரிடமும், சென்னை மாவட்டத்தைப் பொறுத்தவரை மண்டல இணை இயக்குநர், தொழில் வணிகத் துறை அவர்களிடமும் சமர்ப்பித்து ஒப்புக்கை சான்று பெறலாம். நடுத்தர தொழில் நிறுவனங்களை பொறுத்த மட்டில் நிறுவன ஒப்பந்தங்கள் பதிவு செய்வது உற்பத்தி நிறுவனங்களுக்கு கட்டாயமாகும் சேவை நிறுவனங்களுக்கு விருப்ப ஒன்றாகும்.

3. ஒற்றைச்சாளரம் மூலம் பாதுகாப்பு சேவைகள்

ஒவ்வொரு மாவட்டத்திலும் ஆர்வமுள்ள தொழில் முனைவோர்களின் இடர்பாடுகளைத் தவிர்க்கும் வகையில் அவர்கள் மாசுகட்டுப்பாடு வாரியம், தமிழ்நாடு மின்சார வாரியம், உள்ளாட்சிகள், தீயணைப்புத் துறை, பொது சுகாதார துறை மற்றும் ஏனைய துறைகளிடமிருந்து பெற வேண்டிய சட்டபூர்வமான அனுமதிகளை விரைவில் பெற்றுத்தரும் ஒற்றைச்சாளர மையங்களாக மாவட்டத் தொழில் மையங்கள் திகழ்கின்றன.

4. பரிசோதனை, பழுது நீக்குதல் மற்றும் உற்பத்தி வசதிகள்

4.1. பரிசோதனைக் கூடங்கள்

சிறுதொழில் நிறுவனங்களுக்கு மூலப் பொருட்கள், உற்பத்தி பொருட்கள் மற்றும் தயாரிப்பில் ஈடுபடுத்தப்பட்ட பொருட்களை பரிசோதனை செய்வதற்காக சட்டபூர்வமான வகையில் இத்துறை பரிசோதனை கூடங்களை இயக்கிவருகிறது. மின் மற்றும் மின்னணு பொருட்கள் பரிசோதனை கூடங்கள் காக்கரூர் மற்றும் ஓசூரிலும் உள்ளன. வேதியியல் பொருட்களை பரிசோதனை செய்ய சென்னை, மதுரை, சேலம், கோயம்புத்தூர் மற்றும் தூத்துக்குடி ஆகிய இடங்களில் பரிசோதனை கூடங்கள் உள்ளன. இச்சோதனைக் கூடங்கள் சிறுதொழில் நிறுவனங்களுக்கு சலுகைக் கட்டணத்தில் பரிசோதனை சேவையினை அளித்து வருகின்றன. 2006-07 ஆம் ஆண்டில் 6080 மாதிரி மின் மற்றும் மின்னணு பொருட்கள், மின் மற்றும் மின்னணு தொழிற்கூடங்களிலும் 54279 மாதிரி வேதியியல் பொருட்கள் வேதியியல் பரிசோதனைக் கூடங்களிலும் பரிசோதனை செய்யப்பட்டுள்ளன.

4.2 மின் மருத்துவ உபகரண மையங்கள்

அரசு மருத்துவ மனைகளில் உள்ள மின் மருத்துவ உபகரணங்களில் ஏற்படும் பழுதினை நீக்கி சேவை செய்வதற்காக கிண்டி, மதுரை, தஞ்சாவூர் மற்றும் கோயம்புத்தூர் ஆகிய நான்கு இடங்களில் மின் மருத்துவ உபகரண மையங்களை அரசு அமைத்துள்ளது. இம்மையங்களின் செயல்பாட்டினை மேம்படுத்த நடவடிக்கைகள் எடுக்க உத்தேசிக்கப்பட்டுள்ளது.

5. பயிற்சி நிறுவனங்கள்

தொழில் வணிகத் துறை, சிறப்பு பிரிவுகளான கருவி பொறியியல், குளிப்பதனிகள், கண்ணாடி மற்றும் பீங்கான் தொழில் நுட்பம் ஆகிய தொழில்களில் பயிற்சி அளிப்பதற்காக முறையே திண்டுக்கல், கிண்டி, மற்றும் விருத்தாசலத்தில் பயிற்சி நிறுவனங்களை நடத்தி வருகிறது.

6. ஒழுங்குமுறை நடவடிக்கைகள்

6.1. தரக்கட்டுப்பாட்டு ஆணைகளை அமலாக்குதல்

தொழில் வணிக இயக்ககத்தின் கட்டுப்பாட்டில் உள்ள தரக்கட்டுப்பாட்டு ஆணை அமலாக்க மையம் (i) 1981 ஆம் ஆண்டு வீட்டு மின்உபகரணங்கள் (தரக்கட்டுப்பாட்டு) ஆணை (ii) 2003-ஆம் ஆண்டு மின்சம்பி, உபகரணங்கள் மற்றும் பாதுகாப்பு சாதனங்கள் மற்றும் உபபொருட்கள் (தரக்கட்டுப்பாட்டு) ஆணை, ஆகியவற்றை அமலாக்கம் செய்கிறது. முதல் ஆணையை மீறுபவர்களை 1955 ஆம் ஆண்டு அத்தியாவசிய பொருட்கள் சட்டத்தின்படி தண்டிக்கமுடியும். இரண்டாம் ஆணையில் குறிப்பிட்ட பொருட்கள் இந்திய தரக்கட்டுப்பாட்டு நிறுவன முத்திரை இல்லாமல் தயாரிப்பது அல்லது விற்பனை செய்வது அல்லது விநியோகத்திற்காக சேமித்து வைப்பது ஆகியவற்றை தடை செய்கிறது. இவ்வாணையை மீறுவது இந்திய தரக்கட்டுப்பாட்டு நிறுவன சட்டத்தின்படி குற்றமாகும். மாவட்டங்களில் மாவட்ட தொழில் மைய பொது மேலாளர்கள் இவ்வாணைகளை நடைமுறைபடுத்த “உரிய அலுவலர்”களாக நியமிக்கப்பட்டு உள்ளனர். சென்னையை பொறுத்தவரை துணை இயக்குநர் (மின் மற்றும் மின்னணு) அந்த அதிகாரம் படைத்த அலுவலர் ஆவார்.

6.2 நுண் மற்றும் சிறுதொழில் நிறுவன வசதியாக்க மன்றங்கள்

தமிழ்நாடு அரசு ஆணை (நிலை) எண்.63, சிறுதொழில் துறை நாள் 8.12.2006ல், நுண், சிறு மற்றும் நடுத்தரதொழில்கள் மேம்பாட்டு வளர்ச்சி சட்டம் 2006ன் கீழ் சென்னை, திருச்சிராப்பள்ளி, மதுரை, மற்றும் கோயம்புத்தூர் ஆகிய இடங்களில் நான்கு நுண் மற்றும் சிறுதொழில் நிறுவன வசதியாக்க மன்றங்கள் அமைந்துள்ளது.

அந்த வசதியாக்க மன்றங்களின் அதிகார எல்லை பின்வருமாறு:

இடம்	அதிகார எல்லை
சென்னை	சென்னை, காஞ்சிபுரம், திருவள்ளூர், வேலூர், திருவண்ணாமலை, விழுப்புரம் மற்றும் கடலூர் மாவட்டங்கள்
திருச்சி	திருச்சி, பெரம்பலூர், புதுக்கோட்டை, தஞ்சாவூர், திருவாரூர் மற்றும் நாகப்பட்டினம் மாவட்டங்கள்
மதுரை	மதுரை, விருதுநகர், திண்டுக்கல், திருநெல்வேலி, தேனி, தூத்துக்குடி, கன்னியாகுமரி, சிவகங்கை, மற்றும் இராமநாதபுரம் மாவட்டங்கள்
கோயம்புத்தூர்	கோயம்புத்தூர், ஈரோடு, சேலம், தர்மபுரி, கிருஷ்ணகிரி, நாமக்கல், கரூர் மற்றும் நீலகிரி மாவட்டங்கள்

இச்சட்டத்தின் அடிப்படையில் நுண் மற்றும் சிறுதொழில் நிறுவனங்களுக்கு செலுத்தப்படும் காலதாமதமான பணப்பட்டுவாடாக்கள் மீது சட்டபூர்வ நடவடிக்கை எடுக்க இந்த தீர்வு மன்றங்களுக்கு அதிகாரம் அளிக்கப்பட்டுள்ளது.

7. அரசு தொழிற் பேட்டைகள்

7.1 பீங்கான் தொழிற் பேட்டை

1964இல் இருந்து 64 தொழிற்கூடங்களை உள்ளடக்கிய பீங்கான் பொருட்களுக்கான தொழிற் பேட்டை ஒன்று விருத்தாச்சலத்தில் இயங்கி வருகின்றது. அத் தொழிற் பேட்டையில் 58 உற்பத்தி தொழிற் கூடங்கள் உள்ளன. இங்குள்ள நிறுவனங்கள் குறைந்த மின்னழுத்த இன்சுலேட்டர்கள், குளியலறை மற்றும் கழிவறை சாதனங்கள், கலைப்பொருட்கள், உயர் வெப்பம் தாங்கக்கூடிய செங்கற்கள் மற்றும் இதர உயர் வெப்பம் தாங்கக்கூடிய பொருட்களை தயாரிக்கின்றன.

7.2 மின் மற்றும் மின்னணு தொழிற் பேட்டைகள்

மின் மற்றும் மின்னணு பிரிவில் தொழில் வளர்ச்சியை மேம்படுத்துவதற்காக தமிழ்நாட்டில் எட்டு தொழிற் பேட்டைகள் அமைந்துள்ளன. இவற்றில் இரண்டு சென்னையிலும் (திருவான்மியூர் மற்றும் பெருங்குடி), திருவள்ளூர் (காக்களூர்) மதுரை (கப்பலூர்) சேலம் (சூரமங்கலம்) கோயம்புத்தூர் (காளப்பட்டி) கிருஷ்ணகிரி (ஓசூர்) மற்றும் திருச்சி (கூவாக்குடி) ஆகிய மாவட்டங்களில் தலா ஒன்றும் உள்ளன. இத்தொழிற் பேட்டைகளில் 515 மனைகளும் 140 தொழிற் கூடங்களும் மேம்படுத்தப்பட்டுள்ளன.

8. தொழிற்கூட்டுறவுச் சங்கங்கள் பதிவு செய்தல் மற்றும் நடத்துதல்

தொழிற் கூட்டுறவு சங்கங்கள் சிறுதொழிலின் வளர்ச்சிக்கும் மேம்பாட்டிற்கும் கூட்டுறவு இயக்க அடிப்படையில் செயல்பட்டுவருகின்றன. இக்கூட்டுறவு சங்கங்கள், தத்தமது உறுப்பினர்களுக்கு உற்பத்தி, மூலப் பொருட்கள் வாங்குவது மற்றும் விற்பனை செய்வது, சந்தை வாய்ப்பு மற்றும் இதர சேவைகளை வழங்கி வருகிறது.

தொழில் ஆணையர் மற்றும் தொழில் வணிக இயக்குநர் மாநிலத்திலுள்ள தொழிற்கூட்டுறவு சங்கங்களுக்கான செயல் பதிவாளர் ஆவார். 31.3.2007 அன்றைய நிலவரப்படி, 340 தொழிற் கூட்டுறவு சங்கங்கள் இத்துறையால் பதிவு செய்யப்பட்டுள்ளன. இதில் 201 சங்கங்கள் இலாபத்தில் இயங்கிவருகின்றன. 2006-07ஆம் ஆண்டில் 31.3.2007 வரை ரூ.418.04 கோடி மதிப்பிற்கு விற்பனை செய்துள்ளது.

9. தொழிற் கூட்டுறவுகள்

கிராமப்புற கைவினைஞர்கள், தொழிலாளர்கள் மற்றும் கூலி ஆட்களை உள்ளடக்கிய நலிவுற்ற பிரிவினருக்கு இலாபகரமான வேலை வாய்ப்பினை அளிப்பதில் தொழிற் கூட்டுறவு சங்கங்கள் முக்கிய பங்கு வகிக்கின்றன. அவை தேயிலை மற்றும் மரவள்ளி கிழங்கு பயிரிடும், விவசாயிகள் தாங்கள் பயிரிடும் பொருட்களுக்கு தகுந்த விலை பெற உதவுகின்றது. மேலும் சிறுதொழில் முனைவோர்களுக்கு மேம்படுத்தப்பட்ட தொழில்மனைகள், தொழிற் கூடங்கள் மற்றும் அவர்களுடைய தொழிலகம் நடப்பதற்கு தேவையான உட்கட்டமைப்பு வசதிகளை அளித்தும் உதவுகின்றன. தேயிலை, சவ்வரிசி, தீப்பெட்டி, கயிறு, வங்கி, பாலித்தீன், கைவினை பொருட்கள், தையல், ஆட்டோ சேவை மற்றும்

தொழிற்பேட்டைகள் அமைத்தல் ஆகிய முக்கிய வியாபார பிரிவுகளில் இவ்வாறான தொழிற் கூட்டுறவு சங்கங்கள் ஒருங்கிணைக்கப்பட்டுள்ளன.

இலாபகரமாக இயங்கிவரும் சங்கங்களை மேலும் புத்துணர்வு ஊட்டுவதற்கும், நட்டத்தில் இயங்கிவரும் சங்கங்களை இலாபகரமாக இயக்குவதற்கும் தேவையான ஒரு ஆய்வினை நடத்தும் பணி குஜராத் மாநிலத்தில் உள்ள ஆனந்தில் உள்ள ஊரக மேலாண்மை பயிற்சி நிறுவனத்திடம் ஒப்படைக்கப்பட்டுள்ளது. இந்நிறுவனம் ஆய்வுப்பணியினை துவக்கிவிட்டது. அறிக்கை எதிர்பார்க்கப்படுகிறது.

தேயிலைப் பிரிவு

9.1 தேயிலை தொழிற் கூட்டுறவு சங்கங்கள்

நீலகிரி மாவட்டத்தில் இத்துறையின் கட்டுப்பாட்டில் 17 தேயிலை தொழிற் கூட்டுறவு சங்கங்கள் பதிவு செய்யப்பட்டுள்ளன. அவற்றில் 15 உற்பத்தி சங்கங்கள் ஏனைய 2 சங்கங்கள் விற்பனை சங்கங்களாகும்.

9.2 தொழிற் கூட்டுறவுத் தேயிலை தொழிற்சாலைகள் (இண்ட்கோ)

நீலகிரி மாவட்டத்தில் சுமார் 20000 சிறுதேயிலை சாகுபடியாளர்களை உறுப்பினர்களாக கொண்ட 15 தொழிற் கூட்டுறவு தேயிலை தொழிற்சாலைகள் இயங்கி வருகின்றன. நீலகிரி மாவட்டத்தில் உற்பத்தியாகும் மொத்த தேயிலைதூளில் சுமார் 17 விழுக்காடு இத்துறையின் கட்டுப்பாட்டில் உள்ள “இண்ட்கோ” தேயிலை தொழிற்சாலைகளில் இருந்து உற்பத்தி செய்யப்படுகிறது. 2006-07 ஆம் ஆண்டில் இண்ட்கோ தேயிலை தொழிற்சாலைகள் 555.73 இலட்சம் கிலோ மதிப்புள்ள பசுந்தேயிலையை வாங்கி 145.53 இலட்சம் கிலோ தேயிலைத்தூளை உற்பத்தி செய்து ரூ.6687.92 இலட்சம் மதிப்பீட்டிற்கு விற்பனை செய்துள்ளன.

9.3 இண்ட்கோசர்வ்

நீலகிரி மாவட்டத்தில் இயங்கி வரும் தேயிலை தொழிற்சாலைகளை உறுப்பினர்களாக கொண்டு “இண்ட்கோசர்வ்” என பிரபலமாக அழைக்கப்படும் தமிழ்நாடு சிறு தேயிலை உற்பத்தியாளர்கள் தேயிலை தொழிற்சாலைகளின் இணையம் என்ற தலைமைச் சங்கம் 1965ல் குன்னூரில் நிறுவப்பட்டது. இந்நிறுவனம் சேமிப்பு கிடங்கு வசதிகள் அளித்தல் மற்றும் தேயிலையை விற்பனை செய்தல் ஆகிய சேவைகளை செய்துவருகிறது. இவை தவிர இதன் உறுப்பினர்கள் மற்றும் தேயிலை சாகுபடியாளர்கள் உற்பத்தி செய்யும் பொருட்களுக்கு நல்ல விலையை பெற்றுத்தரும் நோக்கத்துடன் தமிழக அரசின் பொது விநியோகத் திட்டத்தின் மூலம் ஊட்டி டீ என்ற தேயிலையை விற்பனை செய்து வருகிறது. 2006-07 ஆம் ஆண்டில் “இண்ட்கோசர்வ்” 3053 மெட்ரிக் டன் “ஊட்டி டீ”யினை ரூ.2414.93 இலட்சம் மதிப்பீட்டிற்கு விற்பனை செய்து ரூ.489.93 இலட்சத்தினை உத்தேச இலாபமாக ஈட்டி உள்ளது.

9.4 டீ சர்வ்

இந்தியாவிலேயே முதல் முறையாக மின்னணு ஏல மையமான டீ சர்வ் என்று அழைக்கப்படும் தேயிலை உற்பத்தியாளர்கள் சேவை தொழிற் கூட்டுறவு சங்கம் 13.9.2003 அன்று குன்னூரில் துவங்கப்பட்டது. இந்த ஏலமையம் ஏல விற்பனையை வெளிப்படையாக நடத்தி, தேயிலை

உற்பத்தியாளர்களுக்கு சரியான விலை கிடைக்க செய்வதன் மூலம் சிறுதேயிலை விவசாயிகளுக்கு தாங்கள் விற்பனை செய்யும் பசுந்தேயிலைக்கு இலாபகரமான விலை கிடைக்க வழி செய்கிறது. 2006-07இல் இச்சங்கம் 15785 மெட்ரிக் டன் தேயிலையை ரூ.7305.52 இலட்சத்திற்கு விற்பனை செய்து ரூ.3.42 இலட்சம் உத்தேச இலாபம் ஈட்டி உள்ளது.

9.5 தேயிலைத் தொழிலினை புத்துயிர் ஊட்டும் திட்டம்

துறை எடுத்த முனைப்பான நடவடிக்கைகளை ஒட்டி, தேயிலை வாரியம் உபாசியின் (UPASI) உதவியுடன் ஒரு ஆய்வினை மேற்கொண்டு நீலகிரி மாவட்டத்தின் தேயிலை தொழிலுக்கு புத்துயிர் ஊட்டுவதற்காக பல்வேறு பரிந்துரைகளை அளித்துள்ளது. இந்தத் திட்டத்தின் கீழ் கீழ்க்கண்ட நடவடிக்கைகளை மேற்கொள்ள உத்தேசிக்கப்பட்டுள்ளது.

- 1) தேயிலை தோட்டங்கள் பராமரிப்பில் உள்ள கலாச்சார வழிமுறைகளை மேம்படுத்துதல்.
- 2) ஒரு ஏக்கர் நிலத்தில் விளையும் பசுந்தேயிலை அளவினை உயர்த்துதல்.
- 3) பறிக்கப்பட்ட பசுந்தேயிலைகளை கொள்முதல் செய்யும் வழி முறைகளை நெறிப்படுத்தி, நிலைப்படுத்துதல்.
- 4) தேயிலை தொழிற்சாலைகளில் மேற்கொள்ளப்பட்டு வரும் உற்பத்தி மற்றும் தர முறைகளை மேம்படுத்துதல்.
- 5) கூட்டுறவு தேயிலை தொழிற்சாலைகளின் தேயிலை தூள் விற்பனையை மேம்படுத்துதல்.

இதற்கான விரிவான திட்டம் ஒன்று ரூ.8856.65 இலட்சம் மதிப்பீட்டில் தயாரிக்கப்பட்டு மத்திய அரசுக்கும், தேயிலை வாரியத்திற்கும் அனுப்பப்பட்டுள்ளது.

10. சவ்வரிசி மற்றும் மரவள்ளிக் கிழங்கு மாவு பொருட்கள்

“சேகோசர்வ்” என்று அழைக்கப்படும் சேலம் மரவள்ளிக் கிழங்கு மாவு மற்றும் சவ்வரிசி உற்பத்தியாளர்கள் சேவை கூட்டுறவு சங்கம் சேலம் பகுதியில் உள்ள சவ்வரிசி மற்றும் மரவள்ளிக் கிழங்கு மாவு உற்பத்தி செய்யும் சிறுதொழில் நிறுவனங்கள் உற்பத்தி செய்யும் பொருட்களுக்கு இலாபகரமான விலை கிடைக்கும் நோக்கத்துடன் 1981ல் சேலத்தில் ஆரம்பிக்கப்பட்டது. 31.3.2007 அன்றைய நிலவரப்படி 364 சவ்வரிசி உற்பத்தி செய்யும் தொழிலகங்களை உறுப்பினர்களாக கொண்டு தமிழக அரசின் பங்குத் தொகை ரூ.99.83 இலட்சத்தினை உள்ளடக்கி ரூ.681.64 இலட்சம் மொத்த பங்குத் தொகையுடன் இச்சங்கம் செயல்பட்டு வருகிறது. 2006-07ஆம் ஆண்டில் இச்சங்கம் ரூ.223.79 கோடிக்கு விற்பனை செய்து ரூ.1.28 கோடியினை உத்தேச இலாபமாக ஈட்டி உள்ளது.

10.1 2006-07இல் தமிழக அரசு முதல் தவணையாக ரூ.50 இலட்சத்தினை சேகோசர்வின் உறுப்பினர்கள் தங்கள் நிறுவனங்களை நவீனப்படுத்தும் திட்டத்தை நடைமுறைப்படுத்துவதற்காக அளித்துள்ளது. இத்திட்டத்தின் கீழ் அதிகபட்சமாக ஒரு நிறுவனத்திற்கு ரூ.4 இலட்சத்தினை சேகோசர்வ் மானியமாக வழங்கும். அதில் 50 விழுக்காடு அதிகபட்சமாக ரூ.2 இலட்சத்தினை தமிழக அரசு சேகோசர்விற்கு ஈடு செய்யும். தற்பொழுது நிலவிவரும் உலகளாவிய சந்தை போட்டியில் தரமான பொருளை உறுப்பினர்கள் உற்பத்தி செய்ய இத்திட்டம் உதவுகிறது. இத்திட்டம் தொடர்ந்து செயல்படுத்தப்படும்.

10.2 சேலம் பகுதியில் உள்ள சவ்வரிசி தொழில் வளர்ச்சிக்காக, மத்திய அரசின் சிறுதொழில் குழும வளர்ச்சி திட்டத்தின் மூலமாக, ஒரு பொது பயன்பாட்டு மையம் மற்றும் பரிசோதனை கூடம் நிறுவி செயல்படுத்த உத்தேசிக்கப்பட்டுள்ளது.

11. கயிறு பிரிவு

பழுப்பநார் உற்பத்தியில் தமிழ்நாடு முதலிடத்தை வகிக்கிறது. இக்கயிறு தொழில் மாநிலத்தில் சுமார் 75900 தொழிலாளர்களுக்கு வேலை வாய்ப்பினை அளித்து வருகிறது. அதில் பெரும்பான்மையோர் பெண்களே ஆவர். கிராமப்புறங்களில் வசிக்கும் பெண் தொழிலாளர்களின் பொருளாதார நிலையினை உயர்த்துவதில் கயிறுதொழிற் கூட்டுறவு சங்கங்கள் முக்கிய பங்காற்றிவருகின்றன. 31.3.2007 அன்றைய நிலவரப்படி 10835 உறுப்பினர்களை கொண்டு 76 கயிறு கூட்டுறவு சங்கங்கள் இயங்கிவருகின்றன. இவற்றின் மொத்த பங்கு தொகையான ரூ.281.83 இலட்சத்தில் தமிழக அரசின் பங்கு தொகை ரூ.223.27 இலட்சமாகும். இவற்றில் 62 சங்கங்கள் கயிறு திரித்தலிலும் எட்டு சங்கங்கள் நார் பிரித்தெடுத்தலிலும் ஒரு சங்கம் சுருள் கயிறு தயாரிப்பிலும் ஒரு சங்கம் இரப்பர் கலந்த கயிறு பொருட்கள் உற்பத்தியிலும் ஈடுபட்டு வருகின்றன. முதன்மை சங்கங்கள் உற்பத்தி செய்யும் இக்கயிறு பொருட்களை விற்பனை செய்வதற்காக நான்கு விற்பனை சங்கங்கள் இம்மாநிலத்தில் இயங்கிவருகின்றன. கயிறு பொருட்களின் விற்பனையை உயர்த்துவதற்காக கயிறு வாரியம் சந்தை மேம்பாடு நிதி உதவி திட்டத்தினை செயல்படுத்தி வருகிறது. இத்திட்டத்தின் கீழ் ஒரு ஆண்டின் விற்பனையில் 10 விழுக்காட்டினை மானியமாக ஒவ்வொரு வருடமும் மத்திய அரசும், மாநில அரசும் சமமாக ஏற்று கயிறு சங்கங்களுக்கு வழங்கி வருகின்றன. 2006-07ல் ரூ.38.76 இலட்சத்தினை தத்தம் பங்காக மாநில அரசும் கயிறு வாரியமும் இத்திட்டத்தின் கீழ் மானியமாக வழங்கி உள்ளன. 2006-07ஆம் ஆண்டில் இக்கயிறு சங்கங்கள் ரூ.1018.58 இலட்சத்திற்கு விற்பனை செய்துள்ளன.

12. சேவை கூட்டுறவுகள்

தொழில் வணிகத் துறை, 31 தொழிலாளர்கள் ஒப்பந்த சேவை தொழிற் கூட்டுறவு சங்கங்களை பதிவு செய்துள்ளது. இவற்றில் ஏழு சங்கங்கள் எம்.ஆர்.எல்., என்.எல்.சி, பெல், செயில், மற்றும் கல்பாக்கம் அணு மின் நிலையம் ஆகிய பொது நிறுவனங்களில் பணிபுரியும் ஒப்பந்த தொழிலாளர்களின் நலனுக்காக பதிவு செய்யப்பட்டவையாகும். இந்த ஏழு தொழிற் கூட்டுறவு சங்கங்களும் இலாபத்தில் இயங்கி வருகின்றன. மீதமுள்ள இருபது சங்கங்களும் மாநிலத்தில் அமைப்புச்சாரா துறைகளில் பணிபுரியும் தொழில் நுட்பம் மற்றும் பகுதி தொழில் நுட்பம் வாய்ந்த தச்சர், மின்கம்பியர், பிளம்பர், ஆகியோர் நலன் கருதி 2006-07லிருந்து பதிவு செய்யப்பட்டு வருகின்றன. 2006-07 ஆம் ஆண்டில் தமிழக அரசு தலா ரூ.1 இலட்சம் வீதம் பங்கு மூலதனமாக ரூ.20 இலட்சத்தினை இந்த புதிய இருபது தொழிலாளர் ஒப்பந்த சங்கங்களுக்கு வழங்கி உள்ளது.

13. தமிழ்நாடு தொழிற் கூட்டுறவு வங்கி

தொழிற் கூட்டுறவு சங்கங்கள் மற்றும் சிறுதொழில் நிறுவனங்களின் கடன் தேவையினை பூர்த்தி செய்யும் நோக்கத்துடன் தமிழ்நாடு தொழிற் கூட்டுறவு வங்கி (தாய்கோ வங்கி) 1961 ஆம் ஆண்டு நிறுவப்பட்டது. இவ்வங்கி “நாபார்டு” மறு உதவி திட்டத்தின் கீழ் தொழிற் கூட்டுறவு சங்கங்களுக்கு

கடன் வசதி அளிக்க மத்திய ரிசர்வ் வங்கியால் அங்கீகரிக்கப்பட்டுள்ளது. தொழிற் கூட்டுறவு சங்கங்களுக்கு கடன் வசதி அளிப்பதுடன் இவ்வங்கி மாதந்திர ஊதியம் பெறும் பணியாளர்களுக்கும், பொது மக்களுக்கும் கடன் வசதி அளிக்கும் சேவையினை செய்து வருகிறது. இன்றைய தேதியில் இவ்வங்கி தமிழ்நாடு முழுவதும் 22 மாவட்டங்களில் 28 கிளைகளுடன் இயங்கிவருகிறது. 2006-07 ஆம் ஆண்டில் இவ்வங்கி உத்தேச இலாபமாக ரூ.3.16 கோடியினை ஈட்டியுள்ளது. 2005-06 ஆம் ஆண்டில் இவ்வங்கி 12 விழுக்காடு ஈ.வுத்தொகை அறிவித்துள்ளது.

14. தொழிற் கூட்டுறவு பேட்டைகள்

கூட்டுறவு அமைப்பின் கீழ் இத்துறை 11 தொழிற்பேட்டைகளை அமைத்து உள்ளது. இத்தொழிற்பேட்டைகள் சென்னை, கோயம்புத்தூர், சேலம், சிவகாசி, தூத்துக்குடி, மதுரை, கன்னியாகுமரி மற்றும் திருநெல்வேலி ஆகிய இடங்களில் அமைந்துள்ளன. இவற்றில் எட்டு இயங்கி வருகின்றன. மூன்று தொழிற்பேட்டைகள் (அண்ணா தொழிற்பேட்டை, கோயம்புத்தூர், பிரியதரிசிணி தொழிற்பேட்டை, தென்காசி, சேலம் கிராண்ட் தொழிற்பேட்டை, பாகல் பட்டி) செயலாக்கும் நிலையில் உள்ளன. இத்தொழிற்பேட்டைகளின் முக்கிய நோக்கம் நடுத்தர மற்றும் சிறுதொழில் நிறுவனங்களுக்கு தேவையான மேம்பாட்டு மனைகள், தொழிற்கூடங்கள் மற்றும் உட்கட்டமைப்பு வசதிகள் ஆகியவற்றை அமைத்து தருதல் ஆகும். இத்தொழிற்பேட்டைகளில் 2199 பேர் உறுப்பினர்களாக சேர்ந்துள்ளனர்.

15 சென்னை தொழிற் கூட்டுறவு பகுப்பாய்வு பரிசோதனை சங்கம் (மைக்கால்)

இச்சங்கத்தில் உறுப்பினராக உள்ள மருந்து உற்பத்தி செய்யும் நிறுவனங்களின் மாதிரிகளை ஆய்வு செய்து, இந்தியன் பார்மா கோபியா, ஐக்கிய நாடுகளின் பார்மா கோபியா மற்றும் மருந்து மற்றும் அழகு சாதன பொருட்கள் சட்டத்தின் கீழ் தேவைப்படும் தரச்சான்றிதழ்களை வழங்கும் பணியினை சென்னை தொழிற் கூட்டுறவு பகுப்பாய்வு பரிசோதனை சங்கம் (மைக்கால்) செய்து வருகிறது.

இதைத் தவிர இச்சங்கம் சுங்கத் துறை மற்றும் இதர மாநிலங்களின் சுகாதார துறை ஆகியவற்றிடமிருந்து பெறப்பட்ட முன் மாதிரிகளையும் பரிசோதனை செய்து வருகிறது.

16 பாலித்தின் தொழிற் கூட்டுறவு சங்கங்கள்

மாநிலத்தில் 1005 பெண் உறுப்பினர்களுக்கு இலாபகரமான வேலை வாய்ப்பு அளிக்கும் நோக்கத்துடன் பன்னிரெண்டு பாலித்தின் தொழிற் கூட்டுறவு சங்கங்கள் இயங்கி வருகின்றன. இப்பாலித்தின் தொழிற் கூட்டுறவு சங்கங்கள் வளத்துறை மற்றும் வேளாண் துறைக்கு தேவையான பாலித்தின் பைகளை உற்பத்தி செய்து, விற்பனை செய்கிறது. 2006-07 ஆம் ஆண்டில் 12 பாலித்தின் தொழிற் கூட்டுறவு சங்கங்களும் ரூ.322.39 இலட்சத்திற்கு விற்பனை செய்துள்ளன.

17. ஏனைய தொழிற் கூட்டுறவு சங்கங்கள்

மேற்குறிப்பிட்ட முக்கிய சங்கங்களை தவிர 190 ஏனைய கூட்டுறவு சங்கங்களும் இத்துறையின் கீழ் பதிவு செய்யப்பட்டுள்ளன. இச்சங்கங்கள் பல்வேறு வகையான செயல்பாட்டில் ஈடுபட்டு வருகின்றன. 31.3.2007 அன்றைய நிலவரப்படி 40 சிறப்பு வகை சங்கங்களும், 44 ஆட்டோ மற்றும் டாக்சி ஒட்டுநர்கள் சங்கங்களும், 31 அச்சக சங்கங்களும், 19 கைத்திறன் சங்கங்களும், 16 தையற் கூட்டுறவு சங்கங்களும்,

5 தீப்பெட்டி சங்கங்களும், 16 பொறியியல் சங்கங்களும், 8 உலோக சங்கங்களும், 7 செங்கல் சங்கங்களும், 1 கரி மற்றும் பழுப்பு நிலக்கரி சேவை சங்கமும், 3 தோல் பதனிடும் சங்கங்களும் பதிவு செய்யப்பட்டுள்ளன. தையல் பிரிவு சங்கங்களின் உறுப்பினர்கள் அனைவரும் பெண்கள் ஆவர்.

18. பாரத பிரதமரின் சுய வேலை வாய்ப்பு திட்டம்.

1993 ஆம் ஆண்டு அக்டோபர் 2 முதல் செயல்படுத்தப்படும் மத்திய அரசின் இத்திட்டம் குறைந்த அளவு படித்த ஏழைகளுக்கு சுய வேலைவாய்ப்பு ஏற்படுத்திக் கொடுப்பதை குறிக்கோளாக கொண்டுள்ளது. 2006-07ஆம் ஆண்டின் குறியீடு 27000 பயனாளிகள் ஆகும். 28139 பயனாளிகளுக்கு வங்கிகளிடம் இருந்து கடன் ஒப்புதல் ஆணை ரூ.116.80 கோடி அளவிற்கு வழங்கப்பட்டுள்ளது. இதில் 21227 பயனாளிகளுக்கு 81.25 கோடி ரூபாய் கடனுதவியாக பட்டுவாடா செய்யப்பட்டுள்ளது.

19. தொழிற்கட்டமைப்பு மேம்பாட்டு திட்டம்

இத்திட்டத்தின் கீழ் குழும கட்டமைப்பு வசதி மேம்பாட்டிற்காக மொத்த திட்டமதிப்பீட்டில் 75 விழுக்காடு அல்லது ரூ.50 கோடி இதில் எது குறைவான தொகையோ அதனை மத்திய வர்த்தக மற்றும் தொழில் அமைச்சகம் உதவித் தொகையாக வழங்குகிறது. பத்தாவது ஐந்தாண்டு திட்டத்தில் மத்திய அரசு ரூ.361.68 கோடி மதிப்பிலான பின்வரும் ஐந்து திட்டங்களுக்கு நிதி உதவி வழங்க இசைந்துள்ளது. 1. வாகன உதிரி பாக குழுவும், சென்னை, 2. பின்னலாடை குழுவும், திருப்பூர், 3. தானியங்கள் பருப்பு அரவை குழுவும், மதுரை, 4. பம்ப் மோட்டார் மற்றும் வார்ப்பட குழுவும், கோயம்புத்தூர் மற்றும் 5. தோல் குழுவும், ஆம்பூர் இந்த 5 திட்டங்களும் பல்வேறு நிலைகளில் செயலாக்கத்தில் உள்ளன.

20. தொழில் துறையில் பின்தங்கிய பகுதிகளுக்கு முதலீட்டு மானியம் அளிக்கும் திட்டம்.

20.1 முதலீட்டு மானியம்

கடந்த வரவு செலவு திட்ட அறிக்கையில் மாண்புமிகு தமிழக நிதி அமைச்சர் அவர்கள் தொழில் துறையில் பின்தங்கிய பகுதிகளில் ஆரம்பிக்கப்படும் தொழிற் சாலைகளுக்கான முதலீட்டு மானியம் வழங்கும் திட்டத்திற்கு மீண்டும் புத்துயிர் ஊட்டப்படும் என அறிவித்திருந்தார். தொழில் துறையில் பின்தங்கிய பகுதிகளை நிர்ணயிப்பதற்கு தேவையான தகுதிகளை நிர்ணயம் செய்வதற்கு ஆலோசனை வழங்குவதற்காக அமைக்கப்பட்ட உயர்நிலை குழு தனது அறிக்கையினை அரசுக்கு விரைவில் அளிக்கும் என எதிர்பார்க்கப்படுகிறது. அறிக்கையை ஆய்வு செய்த பின் ஆணைகள் வெளியிடப்படும்.

20.2 அரசாணை (நிலை) எண்.32 சிறு தொழில் துறை, நாள் 28.6.2002இல் ஒப்பளிக்கப்பட்ட 385 வட்டாரங்களில் வேளாண்மை சார்ந்த தொழில்கள் அமைக்கும் திட்டத்தின் கீழ் 31.3.2007 வரை ரூ.288.56 கோடி திட்ட மதிப்பீட்டில் 257 வட்டாரங்களில் 455 திட்டங்கள் செயல்படுத்தப்பட்டு உற்பத்தி தொடங்கி, 10,483 பெண்கள் உள்பட, 15,272 பேருக்கு வேலைவாய்ப்பு அளிக்கப்பட்டுள்ளது. ரூ.98.90 கோடி திட்ட மதிப்பீட்டிலான 185 திட்டங்கள் பல்வேறு கட்டங்களில் நிறைவேற்றப்படுகின்றன. மேலும், ரூ.147.40 கோடி மதிப்பீட்டிலான 215 திட்டங்கள் பல்வேறு நிதி நிறுவனங்கள் மூலம் நிதி உதவி பெற விண்ணப்பித்துள்ளன. 31.3.2007 முடிய ரூ.799.88 இலட்சங்கள் சிறப்பு மூலதனமானியமாகவும் மற்றும் ரூ. 397.00 இலட்சங்கள் குறைந்த மின்னழுத்த மானியமாகவும் வழங்கப்பட்டுள்ளன. இத்திட்டத்தை,

இவ்வாண்டு முதல் செயல்படுத்தப்பட உள்ள தொழிலில் பின்தங்கியுள்ள வட்டாரங்களுக்கு மானியம் வழங்கும் திட்டத்துடன் இணைக்க உத்தேசிக்கப்பட்டு உள்ளது.

21. சிறு தொழில் நிறுவனங்களுக்கு பின்முனை வட்டி மானியம்

சிறு தொழில்கள் கீழ்க்கண்ட திட்டங்களின் கீழ் வாங்கிய கடன் மீதான வட்டியை குறைக்கும் வகையில் பின்முனை வட்டி மானியம் டிசம்பர் 2003 ஆம் ஆண்டு முதல் வழங்கப்பட்டு வருகிறது.

(அ) தொழில் நுட்பமேம்பாடு மற்றும் நவீனமயமாக்கலுக்கான கடன்

(ஆ) தேசிய சமயங்கு நிதித்திட்டம்.

(இ) ஐஎஸ்ஓ (I.S.O) தரச்சான்றிதழ் மற்றும் ஆராய்ச்சி மற்றும் மேம்பாடு ஆகியவற்றின் மூலம் காப்புரிமை பெறுவதற்காக பெறும் கடன்.

(ஈ) கடன் ஈட்டுறுதி காப்பீட்டு நிதித்திட்டத்தின் கீழ் பெறும் கடன் (CGFT)

இத்திட்டத்தின் கீழ் ஏராளமானோர் பயனடையும் வகையில் இத்திட்டத்தை மாற்றியமைப்பது குறித்த கருத்துரு அரசின் பரிசீலனையில் உள்ளது.

22. தொழில்முனைவோர் மேம்பாட்டு திட்டம்

தொழில் வளர்ச்சிக்கு தொழில்முனைவோரிடம் தொழில் பண்புகளை மேம்பாடு அடைய செய்வது முக்கியமான ஒன்றாகும். மாநில அரசானது தொழில் முனைவோர் வளர்ச்சிக்கான திட்டங்களை தொழில்முனைவோர் மேம்பாட்டு நிறுவனத்தின் மூலமாக நிறைவேற்றப்பட்டு வருகிறது. தொழில்முனைவோர் மேம்பாட்டு நிறுவனம் பாரதப் பிரதமரின் சுய வேலை வாய்ப்பு திட்ட பயனாளிகள் மற்றும் அரசு சார்ந்த இதர திட்டங்களின் பயனாளிகளுக்கு பயிற்சி அளித்து வருகிறது. நடப்பாண்டில் 5901 பாரதப்பிரதமரின் சுய வேலை வாய்ப்பு திட்ட பயனாளிகளுக்கு பயிற்சி அளிக்கப்பட்டுள்ளது. இந்நிறுவனம் 3 நாட்கள் கொண்ட தொழில் முனைவோர்களுக்கான விழிப்புணர்வு முகாம்களை பல்வேறு கல்லூரிகளில் நடத்தி உள்ளது. நடப்பாண்டில் இந்நிறுவனம் திருவள்ளூர் மாவட்டத்தில் பிரதமரின் சுய வேலை வாய்ப்பு திட்டத்தின் கீழ் அளிக்கப்படும் பயிற்சியை பற்றி மாதிரி மதிப்பீடு பணியை மேற்கொண்டுள்ளது.

23. 2007-08 ஆம் ஆண்டுக்கான பகுதி 2 திட்டங்கள்

2007-08 ஆம் ஆண்டில், தொழில் வணிகத் துறை மூலம் கீழ்க்கண்ட திட்டங்களை பகுதி 2 திட்டத்தின் கீழ் செயல்படுத்த உத்தேசிக்கப்பட்டுள்ளது.

1. தேயிலை விற்பனையை மேம்படுத்துவதற்கான ஆலோசனைகளைப் பெறுவதற்காக இண்ட்கோசர்விற்கு ரூ.5.00 இலட்சம் அளித்தல்.
2. சூலூர் ஆதிதிராவிடர் பெண்கள் பாலித்தீன் தொழிலாளர் தொழிற் கூட்டுறவு சங்கத்திற்கு ஒரு நிரந்தர தொழிற் கூடம் அமைக்க அரசு பங்காக ரூ.7.90 இலட்சம் அளித்தல்.
3. பரிசோதனைக் கூடத்தின் மேம்பாட்டிற்காக "மைக்கால்" சங்கத்திற்கு ரூ.25.00 இலட்சம் பங்கு மூலதன உதவி அளித்தல்.

4. சேலம் கூட்டுறவு தொழிற்பேட்டைக்கு உட்கட்டமைப்பு வசதி அளிக்க ரூ.7.50 இலட்சத்தினை அரசு பங்காக அளித்தல்
5. ரூ.40.50 இலட்சம் மதிப்பீட்டில் மாவட்ட தொழில் மையங்களுக்கு 9 ஊர்திகள் வாங்குதல்
6. ரூ.2.60 இலட்சம் மதிப்பில் கிண்டி மற்றும் அம்பத்தூரில் உள்ள தொழில் நுட்ப தகவல் மையங்களின் உட்கட்டமைப்பு வசதிகளை மேம்படுத்துதல்

தமிழ் நாடு சிறுதொழில் வளர்ச்சி நிறுவனம்

தமிழ் நாட்டில் குறிப்பாக சிறுதொழில்களை வளர்க்கும் நோக்கத்துடன் தமிழ் நாடு சிறுதொழில் வளர்ச்சி நிறுவனம் 1970ஆம் ஆண்டு நிறுவப்பட்டது. சிறு தொழில் நிறுவனங்களின் முன்னேற்றத்திற்காக சிட்கோ பல ஆண்டுகளாக திட்டங்களை செயல்படுத்துகிறது.

சிட்கோவின் இணையதளத்தின் மூலம் www.sidco.tn.gov.in அதன் திட்டங்களின் விபரங்கள் அறியலாம், அதாவது அனைத்து தொழிற்பேட்டைகளில் காலியாக உள்ள மனைகள், தொழிற் கூடங்கள் ஆகிய மூலப்பொருட்கள், கிடங்குகளில் உள்ள மூலப்பொருட்களின் இருப்பு, விவரங்கள் அறியலாம்.

2. சிட்கோவினால் மேற்கொள்ளப்படும் கீழ்க்கண்ட வளர்ச்சித் திட்டங்கள்:-

- (1) தொழிற்பேட்டைகளை நிறுவுதல்
- (2) மூலப்பொருட்களின் விநியோகம்
- (3) விற்பனை உதவித் திட்டம்

2.1 தொழிற்பேட்டைகளை நிறுவுதல்.

சிட்கோவின் பெரும்பாலான செயல்பாடுகளில் ஒன்றானது சாலைகள், மழைநீர் வடிகால் வசதி தெரு விளக்குகள், தண்ணீர் விநியோகம் கால்வாய்கள் ஆகிய அடிப்படை கட்டமைப்பு வசதிகளுடன் கூடிய தொழிற்பேட்டைகளை உருவாக்குவது, சிட்கோ நிறுவனம் மனைகளை மேம்படுத்தியும் தொழிற்கூடங்களை பல்வேறு அளவுகளில் கட்டியும் தருகிறது. மேலும் அவற்றை தவணை முறையிலும், முழுப்பணம் செலுத்தும் திட்டத்துடனும் ஒதுக்கீடு செய்கிறது, இந்நிறுவனம் 43 தொழிற்பேட்டைகளை உருவாக்கியும், அரசின் 35 தொழிற்பேட்டைகளை நிருவகித்தும் வருகிறது.

2.2 2006-07ஆம் ஆண்டில் சிட்கோ நிறுவனம் சுமாராக 247 மனைகள் மற்றும் 39 தொழிற் கூடங்களை விற்பனை செய்துள்ளது, 2007-08 ஆம் ஆண்டில் சிட்கோ நிறுவனம் 574 மனைகள் மேம்படுத்துவதோடு 804 மேம்படுத்தப்பட்ட தொழில் மனைகள் மற்றும் 58 தொழிற் கூடங்களை விற்பனை செய்யவும் திட்டமிடப்பட்டுள்ளது.

3.0 தொழிற்பேட்டைகளில் உட்கட்டமைப்பு வசதிகளை மேம்படுத்துவதுடன் வலுப்படுத்துவது தொடர்பான விவரங்கள்

இந்நிறுவனம் தற்போதுள்ள தொழிற்பேட்டைகளில் உள்ள உட்கட்டமைப்பு வசதிகளை வலுப்படுத்த முயற்சி மேற்கொண்டுள்ளது.

மத்திய / மாநில அரசு நிதி உதவிகளுடன் செயல்படுத்தப்படும் மேம்பாட்டு பணிகள்

3.1. ஒருங்கிணைந்த உட்கட்டமைப்பு மேம்பாட்டு (Integrated Infrastructure Development Scheme) திட்டத்தின் கீழ் கப்பலூர் கட்டம் 2, குறிச்சி மற்றும் விருதுநகர் தொழிற்பேட்டைகளில் உள்ள உட்கட்டமைப்பு வசதிகளை மேம்படுத்துவற்கு மத்திய அரசு ரூபாய் 506.59 இலட்சமும் வழங்கியுள்ளது. நீலகிரி மாவட்டத்தில் உள்ள ஊட்டி தொழிற்பேட்டை மற்றும் வேலூர் மாவட்டத்தில் உள்ள

முகுந்தராயபுரம் தொழிற்பேட்டைக்கு ரூபாய் 168.00 இலட்சம் இந்திய அரசிடமிருந்து விரைவில் ஒப்பளிப்பு எதிர்பார்க்கப்படுகிறது. 2007-08 ஆம் ஆண்டில் மேற்கண்ட பணிகள் நடைமுறைப்படுத்தப்படும். கிண்டி தொழிற்பேட்டையில் கட்டமைப்பு மேம்படுத்தும் பணி ரூபாய் 1296.40 இலட்சம் செலவில் கிண்டி தொழிற்பேட்டை கட்டமைப்பு மேம்படுத்தும் நிறுவனம் என்ற பெயரில் ஒரு சிறப்பு நோக்க நிறுவனம் மூலம் நடைபெற்று வருகிறது.

3.2. கூடுதல் மத்திய உதவி (Additional Central Assistance) திட்டத்தின் கீழ் பெறப்பட்ட தொகை மற்றும் ஒதுக்கீட்டாளர்களின் 20 விழுக்காடு பங்கு தொகையும் சேர்த்து மொத்தம் ரூபாய் 244 இலட்சம் திட்ட முதலீட்டில் திருநெல்வேலி மாவட்டத்தில் பேட்டை, வேலூர் மாவட்டத்தில் ராணிப்பேட்டை மற்றும் மதுரை மாவட்டத்தில் கப்பலூர் கட்டம் - 1 ஆகிய தொழிற்பேட்டைகளில் கட்டமைப்பினை மேம்படுத்த நடவடிக்கை எடுக்கப்பட்டு வருகின்றது. 2007-08இல் இப்பணிகள் நடைமுறைப்படுத்தப்படும்.

3.3. அம்பத்தூர், திருமுடிவாக்கம் மற்றும் திருமழிசை தொழிற்பேட்டைகள், தொழில் கட்டமைப்பு மேம்பாட்டு திட்டத்தின் (Industrial Infrastructure Upgradation Scheme) கீழ் கட்டமைப்பு மேம்படுத்தப்பட்டு வருகிறது. சென்னை வாகன உதிரி பாகங்கள் கட்டமைப்பு மேம்படுத்தும் நிறுவனம் என்ற பெயரில் ஒரு சிறப்பு நோக்க நிறுவனம் இத்திட்டப் பணிகளை செயல்படுத்தி வருகிறது. ஒப்பளிப்பு செய்யப்பட்ட இத்திட்டத்தின் மதிப்பு ரூபாய் 47.49 கோடியாகும். இந்திய அரசிடமிருந்து பெறப்படும் உதவி ரூபாய் 27.74 கோடி. 2007-08இல் பணிகள் முடிவடையும்.

3.4 மாநில அரசு உதவியுடன் செயல்படுத்தப்படவுள்ளவை

மதுரை (கோசாகுளம் புதுார்), சேலம் மற்றும் ஈரோடு மாவட்டங்களிலுள்ள சிட்கோ தொழிற்பேட்டைகளின் மேம்பாட்டிற்கு பகுதி தொகையாக ரூபாய் 25 லட்சங்களை 2006 - 07 ஆம் ஆண்டில் அரசு மானியமாக வழங்கியுள்ளது. மேற்கண்ட தொழிற்பேட்டைகளில் ரூ 101.5 இலட்சம் மதிப்பில் மேம்பாட்டுப் பணிகள் நடைபெற்று வருகிறது. ஏப்ரல் 2007இல் இந்தப் பணி முடிவடையும்.

3.5 கூடுதலாக சிட்கோ 2006-07ஆம் ஆண்டில் தனது அனைத்து தொழிற்பேட்டைகளிலும் மேம்படுத்தும் பணிகளை வெவ்வேறு கட்டங்களில் செயல்படுத்தும். கீழ்க்கண்ட தொழிற்பேட்டைகளில் சிட்கோ சொந்த நிதியிலிருந்து ரூபாய் 179.25 இலட்சத்தில் பணிகள் நடைபெற்று வருகின்றன.

1. திண்டுக்கல்
2. புதுக்கோட்டை
3. கிருஷ்ணகிரி
4. கரூர்
5. திருப்பூர்
6. திருச்செங்கோடு
7. நாமக்கல்

செயல்பாடு பல்வேறு நிலைகளில் உள்ளன. இந்த மேம்பாட்டுப் பணிகள் ஆகஸ்ட் 2007இல் முடிவடையும்.

3.6. 2007-08 ஆம் ஆண்டில், ரூ.100 இலட்சங்கள் செலவில் அரசு உதவியுடன் அரியமங்கலம் (திருச்சி), தேனி மற்றும் தர்மபுரி தொழிற்பேட்டைகளில் மேம்படுத்தும் பணிகளை சிட்கோ மேற்கொள்ளும்.

3.7. 2007-08 ஆம் ஆண்டில், கீழ்க்கண்ட தொழிற்பேட்டைகளில் சிட்கோ தனது சொந்த நிதி ஆதாரத்திலிருந்து மேம்படுத்தும் பணிகளை மேற்கொள்ளும்.

1. காட்பாடி
2. திருவண்ணாமலை
3. கடலூர்
4. தஞ்சாவூர் அருகிலுள்ள பிள்ளையார்பட்டி
5. மாத்தூர் (புதுக்கோட்டை மாவட்டம்)
6. நாகர்கோவில் அருகிலுள்ள கோணம்
7. வடலூர் (கடலூர் மாவட்டம்)

4. புதிய தொழிற்பேட்டைகள்

4.1 2006-07-ஆம் ஆண்டில் சிட்கோ நிறுவனம் கீழ்க்காணும் இடங்களில் புதிய தொழிற்பேட்டைகளை அமைக்க நடவடிக்கை மேற்கொண்டது.

4.1.1. வாழ்வந்தான் கோட்டை கட்டம் II திருச்சி மாவட்டம்

பாரத மிகு மின் நிறுவனம் போன்ற பெரிய நிறுவனங்களுக்கு உதிரி பாகங்களை தயாரித்து வழங்கும் துணை நிறுவனங்களின் தேவையினை பூர்த்தி செய்யும் நோக்குடனும் ரூபாய் 125 இலட்சம் செலவில் வாழ்வந்தான் கோட்டை கட்டம் II ல் உள்ள 83.55 ஏக்கர் நிலத்தை மேம்படுத்தும் பணி நடைபெற்று வருகிறது. இப்பணி ஜூலை 2007இல் முடிவு பெறும்.

4.1.2. மதுரையில் உள்ள கப்பலூர் (மகளிர் தொழிற்பூங்கா), விண்ணமங்கலம். மயிலாடுதுறை மற்றும் தேனியில் தொழில் நுட்பப் பூங்காக்கள் தொடங்குவதற்கு திட்டங்கள் மேற்கொள்ளப்பட்டுள்ளன. தேனியில் அரசு புறம்போக்கு நிலம் இல்லாததால், நிலம் கையகப்படுத்தும் பணி மேற்கொள்ளப்பட உள்ளது.

5.1 2007-08 ஆம் ஆண்டில் கீழ்க்கண்ட இடங்களில் புதிய தொழிற்பேட்டைகளை உருவாக்க இந்நிறுவனம் உத்தேசித்துள்ளது.

5.1.1. கிருஷ்ணகிரி மாவட்டத்திலுள்ள போளூப்பள்ளி

கிருஷ்ணகிரி வட்டம் மற்றும் மாவட்டத்தில் உள்ள போளூப்பள்ளி கிராமத்தில் புதிய தொழிற்பேட்டை உருவாக்க 86.64 ஏக்கர் நிலம் கைவசம் உள்ளது. சமீபத்தில் சிறு தொழில் முனைவோர்கள் மற்றும் சிறுதொழில் நிறுவனங்களிடம் உத்தேசிக்கப்பட்டுள்ள தொழிற்பேட்டையில் தொழில் தொடங்க உள்ள ஆர்வத்தை கேட்டறிந்து, ஒப்புவிப்பு தொகையுடன், சுமார் 160 விருப்பக் கடிதங்கள் பெறப்பட்டுள்ளன. நல்ல ஏற்புத்தன்மை இருப்பதால் அடிப்படை வசதிகள் மற்றும்

நிலங்களை மேம்படுத்துவதற்குண்டான வளர்ச்சி பணிகள் சிட்கோவினால் விரைவில் மேற்கொள்ளப்படும்.

5.1.2. காஞ்சிபுரம் மாவட்டத்திலுள்ள ஓரகடம்

சிப்காட் நிறுவனத்திடமிருந்து ஓரகடம் வளர்ச்சி மையத்தில் (இரண்டாவது கட்டம்) 100 ஏக்கர் நிலத்தை ஒதுக்கீடு பெற்று தொழிற்பேட்டை உருவாக்க சிட்கோ உத்தேசித்துள்ளது.

5.1.3. பெரம்பலூர் மாவட்டத்தில் உள்ள எலம்பலூர்

எலம்பலூரில் (திருச்சியிலிருந்து 60 கி.மீ) சிட்கோ வசம் உள்ள 44.48 ஏக்கர் நிலத்தை மேம்படுத்தும் பணிகளுக்காக சிட்கோ குழுமம் ஒப்புதல் வழங்கியுள்ளது.

5.1.4 பர்கூர் கட்டம் - II (கிருஷ்ணகிரி)

கிருஷ்ணகிரி மாவட்டத்தில் உள்ள பர்கூரில் தொழிற்பேட்டை துவங்க 31.640 ஏக்கர் நிலம் சிட்கோவிற்கு உரிமை மாற்றம் செய்யப்பட்டுள்ளது. சிட்கோ மேற்கண்ட தொழிற்பேட்டையில் முதல் கட்டத்தில் 20 தொழிற்கூடங்களை நிறுவி அவைகளை சிறு தொழில் முனைவோருக்கு ஒதுக்கியுள்ளது. நுண் தொழில் நிறுவனங்களை ஊக்குவிக்கும் பொருட்டு சுமார் 19 ஏக்கரில் ரூ.93 இலட்சங்கள் திட்ட மதிப்பீட்டில் 100 குறு மனைகளை மேம்படுத்த திட்டமிட்டுள்ளது.

5.1.5. காக்களூர் திருவள்ளூர் மாவட்ட கட்டம் II

283.01 ஏக்கர் நிலம் காக்களூரில் தொழிற்பேட்டை அமைக்க கையகப்படுத்தப்பட்டது. இதில் 36 ஏக்கர் நிலம் இதுவரை மேம்படுத்தப்படாத நிலமாகும். கட்டம்II திட்டத்தில் இந்நிலத்தை மேம்படுத்தி சிறு தொழில் முனைவோருக்கு ஒதுக்கீடு செய்ய திட்டமிடப்பட்டுள்ளது.

5.1.6 இதுவரை தொழிற்பேட்டைகள் அமைக்கப்படாத திருவாரூர் மற்றும் விழுப்புரம் மாவட்டங்களில் புதிய தொழிற்பேட்டைகளை அமைக்க சிட்கோ திட்டமிட்டுள்ளது

5.1.7 உத்தேசிக்கப்பட்டுள்ள எல்லா தொழிற்பேட்டைகளிலும் பெண் தொழில் முனைவோர் தொழில் துவங்குவதற்கு மனைகள் ஒதுக்கீட்டில் முன்னுரிமை வழங்கப்படும். மேலும், தொழில் முனைவோர்களை ஊக்கப்படுத்தி அவர்கள் தொழில் துவங்குவதற்கு அந்தந்த மாவட்டத்திலுள்ள மாவட்ட தொழில் மைய பொது மேலாளர், முன்னோடி வங்கி, டான்ஸ்டியா / மாவட்ட சிறு தொழில் சங்கங்களின் உதவியுடன் தொழில் முனைவோர் ஊக்குவிப்பு பயிற்சி அளிக்கப்படும்.

6. மூலப் பொருட்களின் வினியோகம்.

நியாய விலையின் அடிப்படையில் மூலப்பொருட்களை தன்னுடைய 17 கிடங்குகளிலிருந்து சிறுதொழில் நிறுவனங்களுக்கு வழங்குவதே சிட்கோவின் பிரதானப் பணிகளில் ஒன்றாகும், சிட்கோவால் கீழ்க்கண்ட மூலப்பொருட்கள் கையாளப்படுகின்றன.

1. இரும்பு மற்றும் எஃகு
2. மெழுகு
3. பொட்டாசியம் குளோரைட்
4. காகிதம்

2006-07ஆம் ஆண்டில் மொத்த மூலப்பொருட்கள் விற்பனை மதிப்பு ரூ. 3770.00

இலட்சமாகும்.

2006-07ஆம் ஆண்டிற்கு நிர்ணயிக்கப் பட்ட இலக்கு சாதனை மற்றும் 2007-08 ஆம் ஆண்டிற்கான இலக்குகள் பின்வருமாறு

வ.எண்	விவரங்கள்	2006-07 ஆம் ஆண்டிற்கான இலக்கு (மெ.ட.)	2006-07 அடைந்த சாதனை (மெ.ட.)	2007-08 ஆண்டிற்கு நிர்ணயித்த இலக்கு (மெ.ட.)
1	இரும்பு மற்றும் எஃகு	20000	8509	10000
2	மெழுகு	1500	1113	1500
3	பொட்டாசியம் குளோரைட்	60	27.5	60
4	காகிதம்	2265	1401	2000

7. விற்பனை உதவித் திட்டம்:-

மாநில அரசுத் துறைகள் மூலம் கோரப்படும் ஒப்பந்தப்புள்ளிகளுக்கு சிறு தொழில் நடத்துவோரின் சார்பாக (சிட்கோவிடம் பதிவு செய்துள்ள சிறுதொழில் நடத்துவோர்) சிட்கோ நிறுவனம் கலந்து கொண்டு, வழங்கல் ஆணைகளை பெற்று அவைகளை சிறு தொழில் நிறுவனங்களுக்கு பகிர்ந்து அளித்து விற்பனை செய்ய உதவுகிறது.

2006-07ஆம் ஆண்டில் சிட்கோ நிறுவனம் சுமார் ரூ.55.02 லட்சத்திற்கு ஆணைகள் பெற்று நிறைவேற்றி உள்ளது. மேலும் 2007-08 ஆம் ஆண்டில் ரூ. 60 லட்சம் வரை வழங்கல் ஆணை பெறுவதற்கு இலக்கு நிர்ணயித்துள்ளது.

7.1 ஏற்றுமதி விற்பனை உதவித் திட்டம்:-

இத்திட்டத்தின்கீழ் பதிவு செய்யப்பட்டுள்ள சிறு தொழில் நிறுவனங்களின் விவரங்கள் அதாவது, தயாரிக்கும் பொருட்கள், நிறுவனத்தின் விவரங்கள் ஆகியன சிட்கோவின் www.sidcoexports.com என்ற இணையதளத்தின் மூலம் விவரங்கள் பெறவும் ஏற்பாடுகள் செய்யப்பட்டுள்ளன.

தமிழ்நாடு சிறுதொழில் நிறுவனம் (டான்சி)

மாநிலத்தில் தொழில் நடவடிக்கைகள் துவக்க நிலையில் இருந்தபோது, ஆரம்ப திட்ட காலங்களில், தொழில் வணிகத் துறையால் மாநிலம் முழுவதும் நிறுவப்பட்ட 64 சிறுதொழில் கூடங்களைத் தொகுத்து 1965ஆம் ஆண்டு தமிழ்நாடு சிறுதொழில் நிறுவனம் (டான்சி) உருவாக்கப்பட்டது. டான்சி நிறுவனம் வார்ப்பு, இயந்திர கருவிகள், முலாம் பூசப்பட்ட கம்பிகள், வார்ப்படங்கள், தோல் பதனிடும் தொழிற்சாலைகள் மற்றும் தோல் பொருட்கள், மின்சார கருவிகள், இயந்திர சாதனங்கள், கனரக தளவாடங்கள், முலாம் பூசுதல், இலகு பொறியியல், இரும்பு மற்றும் மர அறைகலன்கள் தயாரிக்கும் நிறுவனங்கள் ஆகியவற்றை கொண்டுள்ளது. இதன் பிறகு, இதன் பெரும்பாலான நடவடிக்கைகளில் தனியாரின் முயற்சி ஆரம்பமானது.

2. தனியார் தொழில் முனைவோர் பல நிறுவனங்களை ஆரம்பித்ததால் டான்சி தன்னுடைய நடவடிக்கைகளை குறைத்துக்கொண்டது. தற்பொழுது டான்சியின் கீழ் 23 உற்பத்தி கூடங்கள், 5 செயல் பிரிவுகள் இயங்கி வருகின்றன. சென்னை, கோயம்பத்தூர், திருச்சி மற்றும் மதுரையில் உள்ள 4 விற்பனை நிலையங்கள், டான்சியில் உற்பத்தியாகும் பொருட்களை விளம்பரம் செய்யவும் விற்பனை செய்யவும் உள்ளன.

3. முலாம் பூசப்பட்ட மின்கடத்து கோபுரங்கள், நுண் அலை கோபுரங்கள், கனரக தளவாடங்கள், ஆழ்குழாய் கைப்பம்புகள், தரமான மரம் மற்றும் இரும்பு அறைகலன்கள் உற்பத்தி செய்வதில் டான்சி முக்கியத் திறமை வாய்ந்தது. சர்வசிக்சா அபியான் கரும்பலகை செயல்திட்டம், வறட்சி காலத்தில் குடிநீர் பம்புகள் அமைத்தல் மற்றும் குழாய் உதிரி பாகங்கள் ஆகியவற்றை மாநிலம் முழுவதும் டான்சி நிறுவனம் வழங்கிவருகிறது. இந்திய விண்வெளி ஆராய்ச்சி மையம், பாரத மிகுமின் நிலையம் மற்றும் இந்துஸ்தான் ஏரோனாட்டிக்ஸ் நிறுவனம் ஆகியவற்றிற்கு உதிரி பாகங்களை வழங்கும் ஒரு நிறுவனமாகவும் விளங்குகிறது. டான்சி துணை நிறுவனமான தமிழ்நாடு பெயிண்ட் மற்றும் உபபொருட்கள் லிமிடெட் (டாப்பாப்), அம்பத்தூர் மற்றும் திருச்சியிலுள்ள டான்சியின் இரு ஆழ் குழாய் கைப்பம்புகள் நிறுவனங்கள் மற்றும் வேலூர், பழனி, இராஜபாளையத்தில் உள்ள அறைகலன்கள் தயாரிப்பு நிறுவனங்கள் ஐஎஸ்ஓ 9001:2000 சான்றிதழ் பெற்றுள்ளன.

4. டான்சியின் 3 வருடங்களுக்கான தணிக்கை செய்யப்பட்ட மற்றும் மார்ச்சு, 2007 வரையிலான செயலாக்கம் கீழே கொடுக்கப்பட்டுள்ளது.

	2003-04 (தணிக்கை செய்யப்பட்டது)	2004-05 (தணிக்கை செய்யப்பட்டது)	2005-06 (தணிக்கை செய்யப்பட்டது)	2006-07 மார்ச் 2007 வரை (எதிர்பார்க்கப்படுவது)
விற்பனை	4978.00	5421.00	6180.00	6060.00
உற்பத்தி	5119.00	5375.00	6040.00	6060.00
நிகர இலாபம்/ நஷ்டம் (-)	(-90.07)	9.74	52.21	70.00

5. டான்சியின் செயல்பாட்டில் நல்ல முன்னேற்றம் அடைந்துள்ளதை மேற்கண்ட அட்டவணை தெரிவிக்கிறது.

6. 2007-08ஆம் ஆண்டிற்கான உற்பத்தி மற்றும் விற்பனை இலக்காக ரூ.63 கோடி நிர்ணயிக்கப்பட்டுள்ளது. டான்சியின் அனைத்து தொழிற்கூடங்களும் 2007-08ல் இலாபம் ஈட்டுதலே நோக்கமாகும்.

7. திட்டங்கள்:

(அ) மாசு கட்டுப்பாடு விதிகளுக்கிணங்க செயல்படுவதற்காக மேட்டூர் அணையிலுள்ள துத்தநாக முலாம் பூசும் நிறுவனத்தின் காற்று மாசுபடுதலை தடுக்கும் உபகரணங்களை நிறுவுவதற்கு ரூ.25 இலட்சம் கடனாக அரசு வழங்கியுள்ளது. மாசு கட்டுப்படுத்த தேவையான கருவிகளை வாங்கி நிறுவ தகுந்த நடவடிக்கை எடுக்கப்பட்டுள்ளது.